

29 ta' Settembru, 1947.

Imħallef :

L-Onor. Prof. Dr. E. Ganado, LL.D.

John Ciancio versus Emilia Dugo ne.

**Copyright — Fotografija — Eżibizzjoni —
Riproduzzjoni — Copyright Act, 1911.**

Id-dritt tal-Copyright ta' fotografija huwa tal-persuna fotografata meta din tkun ordnat lill-fotografu i-ritratt tagħha bi hlas; u l-fotografu ma jistax jeżibizzi dik il-fotografija mingħajr il-kunsens tal-persuna fotografata.

Il-fatt li l-fotografu jeżibizzi dik il-fotografija mingħajr dak il-kunsens ma jammontax għal ksur tal-copyright; għax biez ikun hemm dan il-ksur huwa mehtieg illi jkun hemm multiplikazzjoni tax-xogħol originali per mezz ta' kopji.

Imma anki jekk il-fotografu jkiser il-copyright dana ma ffisserx illi huwa jitlef id-dritt tiegħu li jithallas ta' xogħlu biez għamel i-ritratt.

Il-Qorti, — Rat it-talba ta' l-attur quddiem il-Qorti Civili tal-Magistrati tal-Pulizija Gudizzjarja ta' Malta għall-kundanna tal-konvenuta biex tballas żewġ liri (£2) ta' fotografija minnu magħmula; bl-ispejjeż;

Rat il-kontestazzjoni tal-konvenuta, fejn għalkemm ma tikkontestax l-ammont mitlub, iżda qalet illi huwa eżibiba publikament u għalhekk kiser il-"copyright";

Rat is-sentenza mogħtija mill-Qorti fuq imsemmija fis-26 ta' Awissu 1947, fejn laqgħet it-talba ta' l-attur u ordnat illi l-ispejjeż jithallsu $\frac{1}{2}$ mill-konvenuta u $\frac{1}{2}$ mill-attur; wara li kkunsidrat;

Fuq il-proprietà tal-"copyright", illi skond l-art. 5 (1) (a) tal-Copyright Act, li sar applikabili f'Malta per mezz ta'

proklama tat-28 ta' Gunju 1912, il-“copyright” huwa tal-persuna fotografata meta jsir “for valuable consideration”; illi f'dan il-każ il-fotografija giet ordnata in konsiderazzjoni ta' kumpens, għax l-attur huwa fotografu ta' professjoni; li din id-dispożizzjoni taqbel ma' dik tal-“Fine Art Copyright” ta' l-1862; illi fil-Halsbury, Laws of England, Vol. VIII, p. 193, insibu il-“when a person employs a photographer in the ordinary way and pays for the copies ordered, the copyright in the photograph belongs to the customers”; illi l-espressjoni li għandu l-attur miktuba fl-irċevuta ma għandhiex valur, għaliex b'dawk il-kliem l-attur ried ifisser illi huwa għall-krimdità tal-klijenti ma jiddistruggix, imma jikkonserva n-negativi; illi huwa prinċipju stabbilit fid-dottrina u fil-ġurisprudenza lokali u Ingliża illi l-fotografu, mingħajr il-kunsens tal-persuna fotografata, ma jistax jeżibixxi l-fotografija (ara Copinger, Law of Copyright, p. 87, Ediz. VII), u Halsbury “Laws of England”, fol. 194; Kollez. P.A. “Frendo Randon vs. Zammit Hammet”, Vol. XXV — II — 428, u “Chevalier vs. Vassallo”, XXV — I — 1045);

Illi għalhekk l-attur ma kellux dritt jeżibixxi l-fotografija fil-hanut, mhux biss mingħajr kunsens, iżda kontra d-divjet tal-konvenuta; illi ma jidherx illi dan in-nuqqas jaqa' taht ebda parti tal-liġi tal-“copyright” (ara Copinger, pag. 150 u 37); illi anki jekk “ex ipotesi”, hemm ksur ta' “copyright”, fl-ebda parti ta' dan l-Att ma hemm illi l-fotografu jitlef id-dritt għall-kumpens ta' xogħlu; illi l-konvenuta kellha d-dritt kollu b'ix dik il-fotografija tinnehha mill-vevtrina, anki per mezz ta' mandat ta' inibizzjoni, u anki drittijiet oħra; illi l-artikolu citat mill-konvenuta mhux applikabili, għax jirrigwarda kopji illeċiti jew pjanci wżati, jew maħsuba biex jiġu wżati, għal produzzjoni ta' kopji illeċiti, u mhux għal xogħol magħmul legittimament u espost biss arbitrarijament fil-publiku; illi rigward l-ammont ma hemmx kontestazzjoni;

Rat in-nota ta' l-appell tal-konvenuta u ċ-ċitazzjoni tagħha fe'n talbet ir-riforma ta' dik is-sentenza, billi tigi revokata in kwantu laqgħet if-talba ta' l-attur u kkundannat lill-konvenuta għal tliet kwarti mill-ispejjeż, u konfermata għall-

kumplament, u għalhekk jiġi deċiż għar-rigett tat-talba ta l-attur bl-ispejjeż kollha kontra l-attur;

Omissis;

Tikkunsidra;

Illi fuq il-proprjetà tal-“copyright” l-appellat ma nsis tjeż, anzi ammetta fit-trattazzjoni orali ta’ dan l-appell illi l-“copyright” hi ja tal-konvenuta appellanti, kif tajjeb irri teniet l-Ewwel Qorti;

Tikkunsidra;

Illi fuq il-ksur tal-copyright, kif tajjeb irriteniet l-Ewwel Qorti, huwa neċessarju li jkun hemm multiplikazzjoni tax-xogħol originali per mezz ta’ kopji, kif iġħid ukoll l-awtur fuq citat Copinger, pag. 150: “subject to section 2, subsection 2, of the Act, there must be some multiplications of the copies of the artistic work in order to make an infringement of copyright”. L-originali eżibita mhijex kopja, imma hi ja preċiżament dik il-fotografija li giet ordnata mill-appellanti u allura tibqa’ l-kwistjoni ta’ l-eżibizzjoni tagħha;

Tikkunsidra;

Illi l-eżibizzjoni ta’ l-original fil-vevtrina mingħajr kunsens tal-proprjetarju, anzi kontra d-divjet tiegħu, ma tikkostitwix “infringement of copyright”. Infatti l-awtur fuq citat fil pag. 150 ikompli iġħid illi “the fact that copies lawfully produced are used for purposes other than those permitted by the proprietor of the copyright does not constitute an infringement of copyright, though it may be a breach of contract. Thus, in a case where the owners of the copyright in an engraving gave a licence to a publisher to use the picture once only as a small wood block in a pamphlet illustrative of certain pictures, the defendants who had purchased a number of the pamphlets and cut off the wood-cut in question and mounted it on cards which they sold, were held not to be guilty of infringement of copyright” (Frost vs. Oliva Series Publishing Co., 1908, 24 T.L.R. 649; cf. Murray vs. Heath 1831, 1 B. & Ad. 804);

“Multo magis” fil-każ preżenti fejn l-attur għamel użu illeċitu mhux tal-kopja, iżda ta’ l-istess fotografija originali taħwa se maj kiser il-kuntratt li kellu ma’ l-appellanti, iżda

ma jistax jinghad li kiser il-"copyright". L-istess awtur fuq citat ighid ukoll illi "The Statute does not make it an infringement of copyright to exhibit in public an original picture, whether for trade or otherwise.....", u jiccita wkoll ġurisprudenza ta' Qrati ta' l-Ingilterra fuq dan il-pont. Infatti l-art. 2 (iii) tal-Copyright Act ighid li ma hemmx "infringement of copyright" fil-każi hemm speċifikati, u fosthom il-pubblikazzjoni ta' fotografiji;

Għal dawn ir-raġunijiet u għal dawk ta' l-Ewwel Qorti; Tirrespingi l-appell tal-konvenuta, u għalhekk tikkonferma s-sentenza fuq imsemmija, bl-ispejjeż ta' dan l-appell kontra l-konvenuta appellanti.
